

मैत्रावरुणर्वसिष्ठः। आदित्याः। त्रिष्टुप्।

आदित्यासो अदितयः स्याम पूर्वैवत्रा वसवो मर्त्यत्रा।

सनैम मित्रावरुणा सनन्तो भवेम द्यावापृथिवी भवन्तः ॥ ७.०५२.०१

आदित्यासः- हे अखण्डप्रकृतिजाः। अदितयः- अखण्डिताः। स्याम- भवेम। देवत्रा- देवेषु। पूः- यत्पालनमस्ति तत्। वसवः- हे शरण्याः। मर्त्यत्रा- मनुष्येषु च भवेत्। मित्रावरुणा- हे मित्रावरुणौ। सनन्तः- सम्भजन्तः। सनेम- युवाभ्यां दत्तं सम्भजेमहि। द्यावापृथिवी- द्यावापृथिव्योः। भवन्तः- सन्तः। भवेम- क्षेमयुक्ताः स्याम ॥१॥

मित्रस्तन्नो वरुणो मामहन्त शर्म तोकाय तनयाय गोपाः।

मा वो भुजेमान्यजातमेनो मा तत्कर्म वसवो यच्चयध्वे ॥ ७.०५२.०२

मित्रः- स्नेहाधिदेवता। वरुणः- ऋताधिदेवता। गोपाः- अन्ये देवा गोप्तारः। तोकाय तनयाय- स्ववत्सेभ्यः। नः- अस्मभ्यम्। शर्म- क्षेमम्। मामहन्त- यच्छन्तु। वः- युष्मदीया वयम्। अन्यजातम्- इतरजम्। एनः- अघम्। मा। भुजेम- अनुभवेम। वसवः- हे शरण्याः। यत्- येन पापकर्मणा। चयध्वे- अस्मान्नाशयत। तत्। मा। कर्म- कार्ष्म ॥२॥

तुरण्यवोऽङ्गिरसो नक्षन्त रत्नं देवस्य सवितुरियानाः।

पिता च तन्नो महान्यजत्रो विश्वे देवाः समनसो जुषन्त ॥ ७.०५२.०३

तुरण्यवः- त्वरमाणाः। अङ्गिरसः- अङ्गनशीला ऋषयः। देवस्य सवितुः- प्रेरकं सूर्यमात्मानम्। इयानाः- प्रपन्नाः। रत्नम्- रमणीयधनम्। नक्षन्त- व्याप्नुवन्ति। महान्- महात्मा। यजत्रः- पूज्यः। नः- अस्माकम्। पिता- जनकः। च। विश्वे- सर्वे। देवाः। समनसः- सहृदयाः। तत्- तादृशं रत्नम्। जुषन्त- सेवन्ते ॥३॥